



Stórtingsforsetin olemic Thommesen heldur røðu, áðrenn Haraldur kongur helt sína trúntalu. Mynd: Terje Heiestad/Stortinget

# Noreg: Oljuaaldurin nærkast endanum

Jógvan Hugo Gardar

03.10.2014 - 09:29

[Oljan.fo](#)

Tað gerast alt fleiri norðmenn, og tað gerast alt fleiri gamlir norðmenn, og oljuvirksemið er ikki longur drívmegin í fíggjarliga vøkstrinum hjá Noregi. Hesum veruleikanum noyðast norska stjórnin og norðmenn annars at taka inn yvir seg, var nakað av boðskapinum í trúntaluni, ið Haraldur kongur helt í gjár á Stórtinginum í Oslo. Trúntalan kann samanberast við Ólavsøkurøðuna hjá løgmanni, tá nýggj tingseta verður sett og høvi er at líta aftur á og at seta út í kortið hvat sum liggur fyri framman. Trúntalan er skrivaðað av stjórnini, men tað er kongurin sum lesur hana.

Fólkavøksturin, veðurlagsbroytingar og fíggjarligu útlitini vóru teir trýggir berandi bjálkarnir í røðuni. Dentur bleiv lagdur á at ein stórir trupulleiki er at samfelagið ikki megnar at umskipa seg nóg skjótt, tá broytingar koma.

Eitt av tiltökunum sum stjórnin sigur hevur skund, er ein nýggjur eldrapolitikkur, nú stóru árgangirnir nærkast pensjónsaldri, og hesi hava munandi hægri krøv til tænastr enn ættarliðini frammanundan.

Borgarliga norska stjórnin sigur í trúntaluni at skattalættar skulu gevast í árinum sum kemur. Hesin skal fíggjast við at pumpa meir oljupengar inn í samfelagið, og ognarskatturin skal skerjast.

Sagt verður at í dag loysir tað seg at vera útlendsk fyritøka í Noregi. Hetta skal nú broytast umvegis skattalógina, so norskar fyritøkur lættari fara at síggja fyrimunirnar í at gera íløgur í norsk arbeiðspláss.

Í trúntaluni verður eisini sagt at norski búskapurin í minni mun skal vera tengdur at oljuinntøkunum, og hetta skal millum annað gerast við at gera meir íløgur í samferðslukervið, vitan, gransking og íverksetan.